

ശ്രീ. വി.വി. വർക്കി BSc. BT

ആലപ്പുഴ ജില്ലയിൽ കൂട്ടനാടു പ്രദേശത്തു മങ്കൊമ്പിൽ വടക്കേടത്തു വർക്കി വർക്കി (വർക്കിച്ചൻ)യുടെയും, തെക്കേക്കര കറുകപ്പറമ്പിൽ മറിയാമ്മയുടെയും ആറു മക്കളിൽ ഏറ്റം ഇളയവനായി 1929 ഒക്ടോബർ മാസം 1-ാം തീയതി അപ്പച്ചൻ എന്നു വിളിച്ചിരുന്ന വി.വി. വർക്കി ജനിച്ചു. കുഞ്ഞാക്കോച്ചൻ, മത്തായിച്ചൻ, മാമ്മിയമ്മ തേവലക്കര, ചങ്ങനാശ്ശേരി, ഏലിക്കുട്ടി ചാക്കോ കൊച്ചുപുരയ്ക്കൽ എടത്ത് (കളമശ്ശേരി), കുഞ്ഞുമേരി പുന്നൂർ (കളത്തിൽ) പുളിങ്കുന്ന് എന്നിവരായിരുന്നു സഹോദരിസഹോദരന്മാർ.

സ്കൂൾ വിദ്യാഭ്യാസം മങ്കൊമ്പു അവിട്ടം തിരുനാൾ സ്കൂളിലായിരുന്നു. സ്കൂൾ വിദ്യാഭ്യാസകാലത്തു തന്നെ പാഠ്യ, പാഠ്യേതര വിഷയങ്ങളിൽ മികവു പുലർത്തി. അക്കാലത്തെ പത്താംതരം പ്രശസ്തമായ നിലയിൽ പാസ്സായി. സഹോദരീഭർത്താവും ആലുവാ രാജഗിരി സ്കൂളിലെ ആദ്യകാല അദ്ധ്യാപകനുമായിരുന്ന എടത്ത് കൊച്ചുപുരയ്ക്കൽ ശ്രീ. കെ.സി. ചാക്കോയുടെ നിർദ്ദേശാനുസൃതം അക്കാലം മദ്രാസ് യൂണിവേഴ്സിറ്റിയുടെ ഭാഗമായ എറണാകുളം തേവര എസ്.എച്ച്. കോളേജിൽ പ്രീ യൂണിവേഴ്സിറ്റിക്ക് പിതാവ് വക്കച്ചൻ ചേർത്തു. അക്കാലത്തു തേവര കോളേജിന്റെ ഹോസ്റ്റലിൽ നിന്നാണു പഠനം നടത്തിയിരുന്നത്. ഈ കാലയളവിൽ തേവര കോളേജിന്റെ ഫുട്ബോൾ ടീമിൽ അംഗമായി. ഹോസ്റ്റൽ കാലത്തു ഒന്നോ രണ്ടോ ജോഡി ഡ്രസ് മാത്രമെ ഉണ്ടായിരുന്നുള്ളുവെങ്കിലും അവ വളരെ വൃത്തിയായി തേച്ച് നന്നായി നടക്കുന്നതിൽ എന്നും ഉത്സുകനായിരുന്നു. പ്രശസ്തമായി പ്രീയൂണിവേഴ്സിറ്റി പാസായ അദ്ദേഹം പിതാവിന്റെ നിർദ്ദേശപ്രകാരം തേവര കോളേജിൽ തന്നെ കെമിസ്ട്രി പ്രധാന വിഷയമായി എടുത്തു ബിരുദപഠനത്തിനായി ചേർന്നു. തേവര കോളേജിന്റെ ഹോസ്റ്റലിൽ താമസിച്ചു പഠിച്ചിരുന്ന കാലയളവിൽ സ്വാതന്ത്ര്യസമര പ്രസ്ഥാനങ്ങളുടെ പ്രധാന നേതാവും പിൽക്കാലത്തു രാഷ്ട്രപിതാവുമായി തീർന്ന മഹാത്മാഗാന്ധിയുടെ പ്രസംഗം രണ്ടു പ്രാവശ്യം എറണാകുളത്തുവെച്ചു കേൾക്കാൻ ഇടയായി. സ്വാതന്ത്ര്യ സമരപ്രസ്ഥാനത്തോടും കോൺഗ്രസ് സംഘടനയോടും ആഭിമുഖ്യമുണ്ടാവാൻ ഇതു കാരണമായി. എറണാകുളത്തു ഡിഗ്രിക്കു പഠിക്കുമ്പോഴാണു ഇൻഡ്യക്കു സ്വാതന്ത്ര്യം ലഭിച്ചത് ഡിഗ്രി പഠനകാലത്തു പിതാവ് ശ്രീ വക്കച്ചൻ വടക്കേടം പ്രമേഹരോഗബാധിതനായി മരിച്ചു. എന്നിരുന്നാലും ഡിഗ്രി നല്ല നിലയിൽ പാസായി.

നാട്ടിൽ തിരിച്ചെത്തിയ ശ്രീ. വി.വി. വർക്കി താൻ പഠിച്ച മങ്കൊമ്പ് ഗവണ്മെന്റ് AHS ൽ ഹൈസ്കൂൾ അദ്ധ്യാപകനായി ജോലിയിൽ പ്രവേശിച്ചു. ഇക്കാലത്തു അദ്ദേഹത്തിന്റെ ശിഷ്യനായിരുന്ന കൃഷിവിദഗ്ധൻ ശ്രീ. അമൃതനാഥ അയ്യർ കൊട്ടാരത്തുമഠം അദ്ദേഹത്തിന്റെ ബുദ്ധിശക്തിയേയും പഠിപ്പിക്കാനുള്ള കഴിവിനേയും പറ്റി പലപ്പോഴും പറയാറുണ്ടായിരുന്നു.

12.06.1950ൽ ചമ്പക്കുളം മുണ്ടകം കുടുംബത്തിൽ, ചാവേറ്റുകളും ശാഖയിൽപെട്ട നെൽപുരപറമ്പിൽ ശ്രീ. ഔസേപ്പച്ചന്റെയും പ്ലമ്മേനാമ്യുടെയും ഏക പുത്രി ത്രേസ്യാമ്മയെ (തെയ്യാമ്മ) വിവാഹം കഴിച്ചു. ഒരു വർഷത്തെ മങ്കൊമ്പു AHSലെ അദ്ധ്യാപകജോലിക്കുശേഷം ആയിടെ സ്ഥാപിതമായ ചമ്പക്കുളം സെന്റ് മേരീസ് ഹൈസ്കൂളിൽ മാനേജരായിരുന്ന വെള്ളാപ്പള്ളിയച്ചന്റെ അഭ്യർത്ഥനപ്രകാരം അദ്ധ്യാപകജോലി സ്വീകരിച്ചു. അക്കാലത്തു ബിരുദധാരികൾ കുറവായിരുന്നതിനാൽ മാനേജർമാർ നേരിട്ടു നിയമനം നടത്തുകയായിരുന്നു.

ചമ്പക്കുളത്തു അദ്ധ്യാപകനായിരിക്കെ വളരെ നല്ല അദ്ധ്യാപകനെന്ന ഖ്യാതി നേടി. അക്കാലത്തു കണക്കെന്ന വിഷയമായിരുന്നു പ്രധാനമായും പഠിപ്പിച്ചിരുന്നത്. അദ്ധ്യാപനത്തിന്റെ മർമ്മം അറിഞ്ഞ ഈ അദ്ധ്യാപകൻ തന്റെ ക്ലാസിലെ ഒരു കുട്ടി പോലും അവശേഷിക്കാതെ എല്ലാവരും പാഠ്യഭാഗങ്ങൾ പൂർണ്ണമായും മനസ്സിലാക്കി എന്നുറപ്പുവരുത്തിയിരുന്നു. അതുപോലെ ശിക്ഷയുടെ കാര്യത്തിലും കർക്കശക്കാരനായിരുന്നു.

അക്കാലത്തു ഹൈസ്കൂൾ അദ്ധ്യാപകർക്കു ജോലിയിൽ പ്രവേശിക്കുന്നതിനു ബി.റ്റി. ബിരുദം (ഇപ്പോൾ ബിഎഡ്) നിർബന്ധമില്ലായിരുന്നു. പിൽക്കാലത്തു അതു കരസ്ഥമാക്കിയാൽ മതിയായിരുന്നു. അങ്ങനെ 1958ൽ അദ്ദേഹം ചങ്ങനാശ്ശേരി, പെരുന്ന എൻ.എസ്.എസ്. ട്രെയിനിംഗ് കോളേജിൽനിന്നും ബി.റ്റി. ബിരുദം പാസായി. ഭാരത കേസരി മന്നത്തു പത്മനാഭന്റെ പുത്രിയായിരുന്നു ശ്രീമതി സുമതിക്കുട്ടിയമ്മയായിരുന്നു അക്കാലത്തു ട്രെയിനിംഗ് കോളജ് പ്രിൻസിപ്പൽ.

ഇക്കാലത്തു തന്നെ സ്പോർട്സ് ആന്റ് ഗെയിംസിന്റെ ഉത്തരവാദിത്തങ്ങൾ സ്കൂളിൽ അദ്ദേഹം ഏറ്റെടുത്തു. ഏതാണ്ടു പത്തു വർഷത്തോളം ഈ സേവനം ചെയ്തു. ജില്ലയിലെയും സംസ്ഥാനത്തെ തന്നെയും നല്ല ഒരു വോളിബോൾ ടീമിനെ വാർത്തെടുക്കാൻ ഈ കാലയളവിൽ ചമ്പക്കുളം സെന്റ് മേരീസിൽ നിന്നും കേരള സ്റ്റേറ്റ് ടീമിൽ ഉണ്ടായിരുന്നു. പല വർഷങ്ങളിൽ സ്റ്റേറ്റ് ചാമ്പ്യൻഷിപ്പ് വാങ്ങാൻ ഇതു സഹായകമായി. അതുപോലെ ആലപ്പുഴ നെഹ്രുട്രോഫി മത്സരത്തിൽ വിദ്യാർത്ഥികളുടെ ടീമിന്റെ ക്യാപ്റ്റനായി ഏതാണ്ട് ഒരു പതിറ്റാണ്ടോളം നയിക്കാനും അതിൽ എല്ലാ വർഷവും പൂർണ്ണമായും കപ്പ് നേടാനുമായി.

അതുപോലെ ദീർഘനാൾ ചമ്പക്കുളം സെന്റ് മേരീസ് ഹൈസ്കൂൾ കോ-ഓപ്പറേറ്റീവ് സൊസൈറ്റി സെക്രട്ടറിയുമായി പ്രവർത്തിച്ചു.

ചമ്പക്കുളത്തു ഹൈസ്കൂളിൽ അദ്ധ്യാപകനായിരിക്കെ രാഷ്ട്രീയ, സാംസ്കാരിക, സാമൂഹ്യ, ആദ്ധ്യാത്മിക മേഖലകളിൽ തന്റെ സേവനം ചെയ്യാൻ മറന്നില്ല. കോൺഗ്രസ് അനുഭാവിയായി ചമ്പക്കുളത്തു വന്ന ശേഷം മണ്ഡലം കോൺഗ്രസ് കമ്മറ്റിയിൽ പ്രവർത്തിച്ചു. 1964ൽ കേരള കോൺഗ്രസ് ജനമെടുത്തപ്പോൾ നെടുമുടി മണ്ഡലം കേരള കോൺഗ്രസ് സെക്രട്ടറിയും തുടർന്നു പ്രസിഡന്റുമായി പ്രവർത്തിച്ചു. 1969ൽ ഐക്യമുന്നണി രൂപീകരിച്ചപ്പോൾ അതിന്റെ നെടുമുടി മണ്ഡലം കൺവീനറായിരുന്നു. 1977-ൽ കേരള കോൺഗ്രസ് പിളർന്നപ്പോൾ സജീവ രാഷ്ട്രീയം ഉപേക്ഷിച്ചു. എന്നിരുന്നാലും 1986ലും 1991ലും പഞ്ചായത്ത് തിരഞ്ഞെടുപ്പിൽ യുഡിഎഫ് സ്ഥാനാർത്ഥിയുടെ 101 അംഗ ഇലക്ഷൻ കമ്മിറ്റി കൺവീനറായി പ്രവർത്തിച്ചു. ഈ രണ്ടു തിരഞ്ഞെടുപ്പിലും ബന്ധപ്പെട്ട യുഡിഎഫ് സ്ഥാനാർത്ഥി ജയിച്ചു. അതിനു മുമ്പും, ശേഷവും നടന്ന തിരഞ്ഞെടുപ്പുകളിൽ എൽഡിഎഫ് സ്ഥാനാർത്ഥി മാത്രമെ ജയിച്ചിരുന്നുള്ളൂവെന്നു മനസിലാക്കുമ്പോഴാണ് അദ്ദേഹത്തിന്റെ കുർമ്മബുദ്ധിയും സംഘാടകമികവും മനസ്സിലാവുന്നത്.

രാഷ്ട്രീയ പ്രവർത്തനത്തോടൊപ്പം ചമ്പക്കുളത്തെ പ്രധാന സാംസ്കാരിക സാമൂഹ്യ പ്രവർത്തകനുമായ Leo XIII Library and Reading Room ന്റെ പ്രധാന സാരഥികളിലൊരാളായി. മേൽപറഞ്ഞ സ്ഥാപനത്തിന്റെ പ്രസിഡന്റായും സെക്രട്ടറിയായും മറ്റും ദീർഘനാൾ സേവനം ചെയ്തു. കുട്ടികളിൽ വായനാശീലം വളർത്താൻ നല്ല പുസ്തകങ്ങൾ വായിക്കാൻ വീട്ടിൽ കൊണ്ടുവന്നു കുടുംബാംഗങ്ങൾക്കു നൽകിയിരുന്നു. അക്കാലത്തു സ്ഥാപിതമായ ചമ്പക്കുളം അത്ലറ്റിക് ക്ലബ്ബിന്റെ പ്രധാന അമരക്കാരനായിരുന്നു. അത്ലറ്റിക് ക്ലബ്ബിന്റെ അക്കാലത്തു കേരളത്തിലെ തന്നെ പ്രധാനപ്പെട്ട വോളിബോൾ ടൂർണമെന്റ് ചമ്പക്കുളത്തു നടത്തപ്പെട്ടിരുന്നു. അക്കാലത്തെ നാഷണൽ പ്ലെയർ ആയിരുന്ന കുനമ്മാവു പപ്പൻ 2-3 പ്രാവശ്യം ഈ ടൂർണമെന്റിൽ പങ്കെടുത്തിരുന്നു.

1971-ൽ ഹൈസ്കൂൾ ഹെഡ്മാസ്റ്ററായി പ്രൊമോഷൻ ലഭിക്കുകയും അവിഭക്ത ചങ്ങനാശേരി അതിരൂപതയുടെ (ഇപ്പോഴത്തെ കാഞ്ഞിരപ്പള്ളി രൂപത) മുണ്ടക്കയത്തിനടുത്തു കുട്ടിക്കൽ-മുക്കുളം സെന്റ് ജോർജ്ജ് ഹൈസ്കൂളിൽ അപ്പോയിന്റ് ചെയ്യുകയും ചെയ്തു. ഒരു വർഷത്തിനുശേഷം 1972ൽ ചങ്ങനാശ്ശേരി, വാഴപ്പള്ളി സെന്റ് തെരോസാസ് ഹൈസ്കൂളിലേക്കു ട്രാൻസ്ഫർ കിട്ടി. നീണ്ട 7 വർഷം അവിടെ ഹെഡ്മാസ്റ്റർ ആയിരുന്നു. തുടർന്നു 1979ൽ കൈനടി എ.ജെ. ജോൺ മെമ്മോറിയൽ ഹൈസ്കൂളിൽ രണ്ടു വർഷവും 1981ൽ കൈനകരി സെന്റ് മേരീസ് ഹൈസ്കൂളിൽ ഒരു വർഷവും ഹെഡ്മാസ്റ്റർ ആയി ജോലി ചെയ്തു. ഇക്കാലയളവിലെല്ലാം ആ തസ്തികകളിൽ ശ്രദ്ധേയമായ തന്റെ കയ്യൊപ്പു ചാർത്താൻ മറന്നില്ല.

1982 ൽ സ്വദേശമായ ചമ്പക്കുളത്തെ സെന്റ് മേരീസ് ഹൈസ്കൂളിൽ ഹെഡ്മാസ്റ്റർ ആയി. 1983ൽ ചമ്പക്കുളം സ്കൂളിൽ ആലപ്പുഴ ഡിസ്ട്രിക്റ്റ് യൂത്ത്ഫെസ്റ്റിവലിൽ ചാമ്പ്യൻഷിപ്പു നേടി. അക്കാലത്തു യാത്രാസൗകര്യം തീരെ കുറവായിരുന്ന ചമ്പക്കുളത്തു വച്ചു 1984ൽ ജില്ലാ യുവജനോത്സവം നടത്തിയത് അദ്ദേഹത്തിന്റെ നേതൃത്വവാസനയുടെയും സംഘാടകമികവിന്റെയും ഉത്തമോദാഹരണമാണ്. 1985 ൽ 20 വർഷത്തെ പ്രധാനാദ്ധ്യാപക ശുശ്രൂഷക്കും ശേഷം സർവീസിൽ നിന്നു വിരമിച്ചു. റിട്ടയർ ചെയ്തശേഷം ചമ്പക്കുളം Leo XII Library യുടെ Leo XII കോളജിൽ പ്രിൻസിപ്പാൾ ആയി രണ്ടു കൊല്ലം സേവനം ചെയ്തു.

അദ്ധ്യാപകനായിരിക്കെ തന്നെ ചമ്പക്കുളം സെന്റ് മേരീസ് ഫൊറോന ചർച്ചിന്റെ കൈക്കാരനായി പല പ്രാവശ്യവും യൗസേപ്പു പിതാവിന്റെ തിരുനാൾ ജനറൽ കൺവീനറായും പ്രവർത്തിച്ചിരുന്നു. സർവീസിൽ നിന്നു വിരമിച്ചതിനുശേഷം, സെന്റ് മേരീസ് ഫൊറോന ചർച്ചിന്റെ ട്രസ്റ്റി ആയും പാരീഷ് കൗൺസിൽ മെമ്പർ ആയും ദീർഘനാൾ പ്രവർത്തിച്ചു. ചങ്ങനാശ്ശേരി അതിരൂപത 5-ാം പാസ്റ്ററൽ കൗൺസിൽ മെമ്പറായിരുന്നു. ഇക്കാലയളവിൽ ചങ്ങനാശ്ശേരി അതിരൂപത പാസ്റ്ററൽ കൗൺസിലിന്റെ ഫിനാൻസ് കൗൺസിൽ മെമ്പർ ആയിരുന്നു. ചമ്പക്കുളം സെന്റ് മേരീസ് ഫൊറോന ചർച്ചിലും ചമ്പക്കുളം അത്ലറ്റിക് ക്ലബ്ബുമായുള്ള തർക്കം തീർത്തതിന്റെ മുഖ്യകാരണക്കാരൻ വർക്കിസാരാണെന്നു ആർച്ച്ബിഷപ്പ് പൗവത്തിൽ പറയുമായിരുന്നു.

ചങ്ങനാശ്ശേരിയിൽ ഹെഡ്മാസ്റ്റർ ആയിരിക്കെ കേരള ശാസ്ത്ര സാഹിത്യ പരിഷിത്തിനുവേണ്ടി ക്ലാസ്സുകൾ എടുത്തിരുന്നു.

1990ൽ നെടുമുടി സർവ്വീസ് സഹകരണ സൊസൈറ്റിയുടെ ബോർഡുമെമ്പറായി വലിയ ഭൂരിപക്ഷത്തോടെ ജയിച്ചു. തുടർന്നു വൈസ് പ്രസിഡന്റ്, പ്രസിഡന്റ് എന്നീ നിലകളിൽ പ്രവർത്തിച്ചു.

നാടിന്റെ പുരോഗതിക്കായി തന്നാൽ കഴിയുംവിധം എന്തെങ്കിലും ചെയ്യണമെന്നുള്ള താമ അദ്ദേഹത്തിനുണ്ടായിരുന്നു. 1968ൽ നിർമ്മാണമാരംഭിച്ച നെടുമുടി-കരുവാറ്റ റോഡു സമ്പാദക കമ്മറ്റിയംഗമായിരുന്നു.

തുടർന്നു ചമ്പക്കുളം-വൈശ്യംഭാഗം-പുന്നപ്ര റോഡിനു വേണ്ടി 52 സെന്റ് ഭൂമി സംഭാവന ചെയ്തു. കാർഷികരംഗത്തു വളരെ താത്പര്യമുള്ളയാളായിരുന്നു അദ്ദേഹം. വളരെക്കാലം ചമ്പക്കുളം ഊരാമ പാടശേഖരം നെല്ലുൽപാദകസമിതി പ്രസിഡന്റായും പ്രവർത്തിച്ചു. കൃഷിയുടെ മർമ്മം മനസ്സിലാക്കിയ ഒരു യഥാർത്ഥ കർഷകനായിരുന്നു വർക്കിസാർ. നിലമൊരുക്കൽ, വിത, വളമിടീൽ, കളയെടുക്കൽ, കൊയ്ത്ത് തുടങ്ങിയവ വളരെ നന്നായി ചെയ്യാനും പഠിപ്പിച്ചു കൊടുക്കാനും കഴിവുണ്ടായിരുന്നു. പിതാവിൽനിന്നും മനസ്സിലാക്കിയതും, പിതാവു പറഞ്ഞുകൊടുത്തതുമായ കൃഷിപാഠങ്ങൾ കാർഷികരംഗത്തുള്ള വളർച്ചയിൽ സഹായിച്ചു. നെൽകൃഷി പോലെ തെങ്ങുകൃഷി, വാഴകൃഷി, കാച്ചിൽ, ഇഞ്ചി, കൊക്കോ, ചെറുകിഴങ്ങ് കൃഷി എന്നിവയിലെല്ലാം അറിവും പ്രത്യേക നൈപുണ്യവുമുണ്ടായിരുന്നു. ഇവയെല്ലാം സ്വയം ചെയ്യാനും മറ്റുള്ളവരെ പഠിപ്പിക്കാനും താത്പര്യമുണ്ടായിരുന്നു.

ഒരു കായിക പ്രേമിയായിരുന്ന വർക്കിസാർ നെഹ്രുട്രോഫി വള്ളംകളിയിൽ നടഭാഗം ചൂണ്ടന്റെ ട്രയൽ സിനായ് വീട്ടിൽ പല പ്രാവശ്യം സദ്യ നടത്തിയിരുന്നു. അതുപോലെ പ്രസിദ്ധമായ ചമ്പക്കുളം മൂലം വള്ളംകളിയുടെ ഒഫീഷ്യൽ ആയും സേവനം ചെയ്തു. മത്സ്യബന്ധനത്തിനും, വലവീശുന്നതിനും പ്രത്യേക വൈദഗ്ദ്ധ്യമുണ്ടായിരുന്നു. അദ്ധ്യാപകനായിരിക്കെ വലയുമായി ഇറങ്ങി മീൻ വീശിയെടുക്കാൻ യാതൊരു മടിയോ വ്യർത്ഥാഭിമാനമോ ഇല്ലായിരുന്നു.

ഒരു സദാസന്തോഷിയായിരുന്ന കത്തോലിക്കനായിരുന്നു വർക്കിസാർ. എല്ലാ സംരംഭങ്ങളും പ്രാർത്ഥനയോടെയാണാരംഭിച്ചിരുന്നത്. വിതയ്ക്കപ്പെടുമ്പോൾ കുരിശാകൃതിയിൽ വിതച്ചതിനു ശേഷമെ വിതയാരംഭിക്കാറുള്ളു. സീറോമലബാർ സഭയുടെ ആദ്ധ്യാത്മികാചാര്യനായ ബ. പ്ലാസിഡച്ചന്റെ പ്രസംഗം കേൾക്കാനായി മാത്രം ചങ്ങനാശ്ശേരിക്കു പോയിരുന്നു. അതുപോലെ അച്ചന്റെ ശവസംസ്കാരശുശ്രൂഷയിലും പങ്കെടുത്തു. 1986ൽ സെന്റ് ജോൺ പോൾ രണ്ടാമൻ പാപ്പ തിരുവനന്തപുരത്തു വന്നപ്പോൾ സ്വീകരണ പരിപാടിയിലും ശുശ്രൂഷകളിലും പങ്കെടുത്തു.

ലൈബ്രറിയുടെ പ്രവർത്തനത്തോടൊപ്പം നല്ല പുസ്തകങ്ങൾ വായിക്കുന്ന ശീലവും കുടുംബാംഗങ്ങൾക്കു വായിക്കാനായി എത്തിക്കുന്ന സ്വഭാവവും ഉണ്ടായിരുന്നു. ഒപ്പം മാതൃഭൂമി ആഴ്ചപ്പതിപ്പ്, മനോരമ ആഴ്ചപ്പതിപ്പ്, കർഷകൻ മാസിക, റീഡേഴ്സ് ഡൈജസ്റ്റ്, കേരള ഡൈജസ്റ്റ് എന്നിവ വീട്ടിൽ സ്ഥിരമായി വരുത്തിയിരുന്നു. മക്കൾക്കു വായനാശീലവും നല്ല ഭാഷയും വളർത്താൻ ഇപ്രകാരമുള്ള ആനുകാലികങ്ങളുടെ സബ്സ്ക്രിപ്ഷൻ സഹായിച്ചു. മാതൃഭൂമി ആഴ്ചപ്പതിപ്പിലാണ് ഖണ്ഡശ്ശയായി ജ്ഞാനപീഠം ജേതാവ് ബംഗാളി എഴുത്തുകാരി ആശാപൂർണ്ണദേവിയുടെ “പ്രഥമപ്രതിശ്രുതി” ബകുളിന്റെ കഥ എന്നിവയും എം.കുറുപ്പന്റെ “മയ്യഴിപ്പഴയുടെ തീരങ്ങളിൽ”, ഭീഷ്മസാഹനിയുടെ “തമസ്”, എം.ടി. വാസുദേവൻനായരുടെ “രണ്ടാമുഴം” എന്നിവ വന്നിരുന്നത്. കൂടാതെ മാതൃഭൂമി ഓണപ്പതിപ്പ് എല്ലാ വർഷവും വാങ്ങിയിരുന്നു. Kuldeep Nayar ൽ പ്രസിദ്ധമായ ജഡ്ജ്മെന്റ് എന്ന ഗ്രന്ഥം വായിച്ചു അതിന്റെ contentst വീട്ടിൽ ചർച്ച ചെയ്യുമായിരുന്നു. ഒരിക്കൽ ജ്ഞാനപീഠം ജേതാവ് തകഴി ശിവശങ്കരപ്പിള്ള വീടുസന്ദർശിക്കുകയും, വീട്ടിൽ നിന്നു ലഘുഭക്ഷണം കഴിക്കുകയും ചെയ്തിട്ടുണ്ട്. ശിഷ്യനായ സിനിമാനടൻ നെടുമുടി വേണു വീട്ടിൽ വന്നു അനുഗ്രഹം വാങ്ങി. ഇക്കാര്യം വേണു തന്നെ തന്റെ ആത്മകഥയിൽ പരാമർശിച്ചിട്ടുണ്ട്. ബഹുമുഖ പ്രതിഭയായിരുന്ന അദ്ദേഹത്തിനുണ്ടായിരുന്ന ചില ഗുണങ്ങളാണ് മറ്റു മതസ്ഥരുമായി എപ്പോഴും നല്ല ബന്ധങ്ങൾ സൂക്ഷിക്കുക എന്നുള്ളത്. അതുപോലെ ഏതൊരു അദ്ധ്യാനത്തെയും ആദരിച്ചിരുന്നു. വളരെ വിഷമഗാലാലട്ടങ്ങളിൽ കൂടി കടന്നുപോകുമ്പോഴും ദൈവകൃപ നൽകുന്ന പ്രത്യാശയിൽ ഉറച്ചു വിശ്വസിച്ചു. എപ്പോഴും ഭാര്യയോടും മുതിർന്ന മക്കളോടും ആലോചിച്ചും കൺസൾട്ട് ചെയ്തുമായിരുന്നു തീരുമാനമെടുക്കുകയും നടത്തുകയും ചെയ്തിരുന്നത്. അതുപോലെ സാമ്പത്തിക അച്ചടക്കം പാലിക്കുകയും, പാലിക്കാൻ പഠിപ്പിക്കുകയും സുതാര്യമായി കണക്കുകൾ എവുതി സൂക്ഷിക്കുകയും ബോധ്യപ്പെടുകയും ചെയ്തിരുന്നു. ഏതു സാധനങ്ങളും വൃത്തിയായി അടുക്കിവയ്ക്കണമെന്ന് കർശനശീലമുണ്ടായിരുന്നു. ഡ്രസ്സുകൾ എപ്പോഴും ഭംഗിയായി തേച്ച് അടുക്കിവെച്ചിരുന്നു. അതുപോലെ സമൂഹത്തിലെ താഴ്ന്ന ജാതിക്കാരായ ദളിതരോടൊത്തു ഒരുമിച്ചിരുന്നു ഭക്ഷിക്കുമായിരുന്നു. വർഷങ്ങൾക്കപ്പുറം അസമത്വത്തിന്റെ കാലത്തായിരുന്നു അപ്രകാരമുള്ള പ്രവൃത്തികളെന്നോർക്കണം.

പഠനത്തിൽ മികവും സാമർത്ഥ്യമുള്ള നിർദ്ധനരായ കുട്ടികളുടെ ഉന്നത വിദ്യാഭ്യാസത്തിനായ പദ്ധതികൾ ഉണ്ടാക്കുവാനും, അവരെ സഹായിക്കാനും ശ്രമിച്ചിരുന്നു. വ്യക്തിശുചിത്വത്തിലും പരിസരശുചിത്വത്തിലും സാമൂഹ്യശുചിത്വത്തിലും നിഷ്കർഷയുണ്ടായിരുന്നു. അപ്രകാരം പഠിപ്പിക്കുകയും ചെയ്തിരുന്നു.

ചമ്പക്കുളത്തെ നെൽപുരപറമ്പിൽ കുടുംബം ഉൾപ്പെടുന്ന മുണ്ടകം കുടുംബയോഗത്തിന്റെ ഖജാൻജിയായും, ഭരണസമിതിയംഗമായും ദീർഘനാൾ പ്രവർത്തിച്ചിരുന്നു.

തന്റെ വിദ്യാർത്ഥികളോടും മക്കളോടും വളരെ കർക്കശക്കാരനായിരുന്നെങ്കിലും കൊച്ചുമക്കളോടു വള

റെ വാത്സല്യവും സ്നേഹവുമുള്ള ഒരു വല്യപ്പനായിരുന്നു.

അതിവിപുലമായ സുഹൃത്വലയം വർക്കിസാറിനുണ്ടായിരുന്നു. കൂട്ടുകാരീൽ ഏറിയ പങ്കും തന്റെ ശിഷ്യരായിരുന്നു എന്നുള്ളത് കൗതുകം പകരന്നു.

ദൈവം അദ്ദേഹത്തിനു പത്തു മക്കളെ നൽകി അനുഗ്രഹിച്ചു. ബാബു എന്നു വിളിക്കുന്ന ജോർജ്ജ് വർഗീസ് (റിട്ട. അസിസ്റ്റന്റ് ജനറൽ മാനേജർ സ്റ്റേറ്റ് ബാങ്ക് ഓഫ് ഇന്ത്യ), ലൈസമ്മ ജോർജ്ജ്, നങ്ങളിവിട്ടിലായ ചിറയിൽ കൈനകരി, ലൈല എന്നു വിളിക്കുന്ന ഡോ. ഫിലോമ്മ ഇമ്മാനുവേൽ വടക്കുസ്ഥാനം (റിട്ട. ചീഫ് മെഡിക്കൽ ഓഫീസർ), ജോസ് എന്നു വിളിക്കുന്ന ജോസഫ് ജോർജ്ജ് (റിട്ട. ഡെപ്യൂട്ടി മാനേജർ എസ്.ബി.ഐ), ജെയിംസ് എന്നു വിളിക്കുന്ന ജേക്കബ്ബ് ജോർജ്ജ് (ചീഫ് മാനേജർ ഇന്ത്യൻ ടെലിഫോൺ ഇൻഡസ്ട്രീസ് പാലക്കാട്), സിബിച്ചൻ എന്നു വിളിക്കുന്ന ഫാ. ഫിലിപ്പ് നെൽപുരപറമ്പിൽ ചങ്ങനാശേരി, സന്തോഷ് എന്നു വിളിക്കുന്ന മാത്യു ജോർജ്ജ് (അസിസ്റ്റന്റ് ഡയറക്ടർ അഗ്രികൾച്ചർ ഡിപാർട്ട്മെന്റ്), ബീനാ ജോസ് പുനയിൽ (അസിസ്റ്റന്റ് ഡയറക്ടർ സെൻട്രൽ സെക്രട്ടറിയേറ്റ് ഡൽഹി) ബിജു ജോർജ്ജ് (സ്റ്റേറ്റ് ബാങ്ക് ഓഫ് ഇന്ത്യ ബാംഗ്ലൂർ) ബിന്ദു തോമസ് വെട്ടികാട് (എച്ച്.എസ്.എസ്. ടീച്ചർ ചെന്നൈ) എന്നിവരാണ് മക്കൾ.

മരുമക്കൾ ശ്രീമതി ലാലി ജോർജ്ജ് തെക്കുമുറിയിൽ ആലപ്പുഴ, ജോർജ്ജ് വർഗീസ് നങ്ങളിവിട്ടിലായ ചിറയിൽ കൈനകരി, ഡോ. ഇമ്മാനുവേൽ ഐസക് വടക്കുസ്ഥാനം കൊല്ലം (സീനിയർ കൺസൾട്ടന്റ് അനസ്തേസിയസ്റ്റ്), മറീന ജോസ് (റിട്ട. എച്ച്.എസ്.എസ്. ടീച്ചർ), മണക്കുന്നേലായ കോലത്തു ചങ്ങനാശേരി, ജോമോൾ ജേക്കബ്ബ് (എക്സിക്യൂട്ടീവ് എഞ്ചിനീയർ ഐടിഐ പാലക്കാട്) തച്ചിൽ അങ്കമാലി, ഡോ. ആശ മാത്യു (പ്രൊഫസർ അഗ്രി. എഞ്ചിനീയറിംഗ് കോളേജ് തവന്നൂർ) എഴുകാട്ടിൽ, കൊട്ടാരം മങ്കൊമ്പു തെക്കേക്കര, പി.സി. ജോസ് പുനയിൽ കറുകച്ചാൽ (അസി. ജനറൽ മാനേജർ U.Flex Industries Delhi), സുസൻ ബിജു (സെന്റ് ജോൺസ് മെഡിക്കൽ കോളേജ് ബാംഗ്ലൂർ) കാവുങ്കൽ കുത്രപ്പള്ളി, തോമസ് മാർട്ടിൻ വെട്ടികാട്, പായിപ്പാട് (മാനേജിംഗ് പാർട്ടണർ Pact Power Solutions, Chennai).

1998 ഏപ്രിൽ 29-നു ആ ധന്യജീവിതത്തിനു 69-ാം വയസ്സിൽ അന്ത്യമായി. മൃതദേഹം സെന്റ് മേരീസ് ഹൈസ്കൂളിലും Leo XIII ലൈബ്രറിയുടെ പ്രത്യേകം തയ്യാറാക്കിയ പന്തലിലും വച്ച് ആദരാഞ്ജലികൾ അർപ്പിച്ച ശേഷം സെന്റ് മേരീസ് ഫൊറോന പള്ളിയുടെ സിമിത്തേരിയിൽ സംസ്കരിച്ചു.